


# Il-Halluqin Iejn I-aħħar tal-Medju Evu



Mario Cassar

Għal perjodu twil, l-istorja ta' pajjiżna nkitbet b'tali mod biex tgharrafna bil-fatti (u d-disfatti) li jfakkruna fis-sidien fewdatarji taż-Żmien Nofsani, fil-gran mastri ta' żmien il-Kavallieri, u fil-gvernaturi ta' żmien l-Ingliżi. F'dawn l-aħħar hamsin sena, b'xorti tajba, l-istudjużi taghna bdew jikkoncentraw aktar fuq l-istorja soċjali ta' ġensna biex b'hekk inkunu nafu mhux biss min kienu l-antenati taghna, iżda nsiru nafu kif kienu jghixu, jahdmu, jizzewġu, jiddevertu, jinnegozjaw l-art u l-bhejjem, u l-bqija. Hija sura ta' storja li tirrikonoxxi l-partecipazzjoni tal-bniedem tat-triq li altrimenti qabel hadd ma ta kasu. Hi l-istorja tal-Maltin, mhux tal-hakkiema. Dawn il-Maltin tassew kienu nies komuni, imma kienu nies b'isem u kunjom irreġistrati fid-dokumenti.<sup>1</sup>

Il-miġja tal-Kavallieri ta' San Ġwann fl-1530 thabbar il-bidu tal-perjodu modern fl-istorja ta' Malta. Sa qabel l-Ordni, pajjiżna kien għadu maqbud fid-dlamijiet tal-Medju Evu -- kien pajjiż retrogradu, insulari, u maqtugh għal kollox mill-arja sofistikata tar-Rinaxximent Ewropew. F'dan iż-żmien, Malta kienet taghmel parti mis-Saltna ta' Sqallija li terġa' u tghid kienet taghmel parti mill-Imperu Spanjol. Il-parti l-kbira tan-nies kienet fqira u illitterata. Kienu jghixu fil-biża', mhedda kontinwament mill-attakki tal-furbani Misilmin, mill-mard kontagjuż, u mill-kapriċċi tal-elementi naturali. Meta ma taghmilx xita, ir-raba' kien jinxef u kien jirrenja l-ġuh. In-nies ta' Hal Luqa ma kinux eċċezzjoni; bhala membri ta' komunità agrikola, hajjithom kienet iebsa daqs ta' haddiehor. Mal-ghaks u t-tbatija, kellhom jitqannew ukoll bit-taxxi u l-piżijiet imposti mill-hakkiema.

Pereżempju, il-Maltin kellhom jaghtu sehemhom minghajr hlas fit-tiswijiet tas-swar tal-Imdina u fil-manutenzjoni ta' bini pubbliku iehor. Dan ix-xogħol furzat, imssejjah *l-angara*, kien ta' sikwit jixgħel l-ghadab tal-poplu għax fih kien jara tentattiv biex terġa' tiġi introdotta s-servitù taż-żminijiet fewdali. F'lista ta' madwar l-1485 jissemmew dawk l-irġiel kollha li kellhom dan l-obbligu. Fl-istess lista, Hal Luqa hu maghdud flimkien mal-Gudja; għalhekk, mhux lakemm tghid liema mis-60 ruh elenkati f'dan ir-reġistru tal-*angara* kienu Halluqin u liema kienu Gudjani. Għaldaqstant, hawn sa naghtu l-lista shiha tal-kunjomijiet imsemmija:<sup>2</sup>

|             |   |          |   |
|-------------|---|----------|---|
| Agius       | 1 | Deyf     | 1 |
| Axisa       | 1 | Ellul    | 3 |
| Azzopardi   | 2 | Farrugia | 2 |
| Baldacchino | 1 | Fiteni   | 2 |
| Bellia      | 2 | Grima    | 1 |

|                                 |   |                     |    |
|---------------------------------|---|---------------------|----|
| Bindin (aktarx Bondin)          | 1 | Hakem               | 1  |
| Bonanno                         | 2 | Heller              | 1  |
| Bonnici                         | 2 | Maxruc (jew Maxric) | 1  |
| Briffa                          | 3 | Mallia              | 8  |
| Bugeja                          | 1 | Percopu (= Chircop) | 5  |
| Buttigieg                       | 1 | Psaila              | 2  |
| Calleja                         | 1 | Sacco               | 2  |
| Camilleri                       | 1 | Saliba              | 1  |
| Caruana                         | 1 | Vella               | 5  |
| Casiha (forsi Casha jew Cassia) | 1 | Zammit              | 3  |
| Consiglio                       | 1 | Total               | 60 |

F'dan iż-żmien, il-popolazzjoni tal-Gudja u Hal Luqa flimkien kienet ta' madwar 300--350 ruh. B'kollox kien hemm sittin raġel (b'31 kunjom differenti) li kellhom jaghtu sehemhom fl-*angara*. Milli wiehed jista' jara l-aktar kunjomijiet komuni f'dawn l-inhawi kienu Mallia, Percopu (Chircop), u Vella. Il-kunjomijiet Deyf, Hakem, Heller, u Maxruc (?) illum huma estinti. Il-kunjom Hakem żgur li kien għadu jeżisti f'Hal Luqa sal-bidu tas-seklu sittax, hekk li niltaqgħu mal-koppja Angelus u Maria Chakim fl-1506.<sup>3</sup> Il-kunjom Mallia baqa' joktor għmielu, hekk li fl-*Status Animarum* tal-1687 kien jokkupa it-tielet post fil-ġerarkija tal-kunjomijiet Halluqin. D' dik is-sena l-aktar żewġ kunjomijiet komuni kienu Briffa u Farrugia li diġà jidhru fl-1485. Fil-lista tal-1485, wiehed jinnota l-assenza totali ta' kunjomijiet bħal Cassar, Scicluna, Imbroll, Mifsud, u Bonavia li fl-1687 kienu fil-klassifika tal-ewwel għaxra.

## Halluqin li jissemmew b'isimhom

Għal dan il-perjodu, ma jeżistux reġistri tal-magħmudijiet, taż-żwiġijiet, u tal-imwiet -- la fil-matrici ta' Birmiftuh u wisq anqas f'Hal Luqa. L-eqdem reġistri ta' Santa Marija fil-fatt huma dawk tal-1556. L-ismijiet tal-Halluqin nafuhom biss mill-atti notarili u minn listi ufficjali bħal dik tal-*angara* (ca. 1485). Salvu Briffa, Antoni Agius, Gigliu Vella, Bonfiglu Caruana, Gaddu Camilleri, u Petru Zammit kellhom jirrapportaw għax-xogħol f'Sibt minnhom, filwaqt li f'Sibt iehor kien imiss lil Garzia Briffa, Joanni Mallia, Cola Bonnici, Tomeo Briffa, u Salvu Vella.<sup>4</sup> B'hekk għandna ċertezza li dawn il-kunjomijiet żgur kienu stabbiliti f'Hal Luqa lejn tmiem is-seklu hmistax. Il-familja Briffa hi waħda mill-eqdem familji li tisemma fl-istorja ta' Hal Luqa. Ma' Salvu, Garzia, u Tomeo, aktar tard jidhru Bartolomeo, Silvestru, Lorenzu, Bertu, u Giorgi. Kollha kienu jiġu minn xulxin.<sup>5</sup>

Fl-1467, Bartolomeo Buttigieg minn Hal Luqa xtara kurazza tal-ġild minghand Johannes Pignano mill-Imdina għall-prezz temporanju ta' hames fjorini u nofs. Il-prezz finali kellu jiġi ddeterminat minn żewġ esperti aċċettati mit-tnejn li huma biex imbagħad tizzied jew titnaqqas id-differenza.<sup>6</sup>

Don Michele Falzon kera l-qasam agrikolu magħruf bħala *Ta' Ġnien Arnaw* lil Vincenzo Azzopardi minn Hal Luqa għal erba' snin. Madankollu, tul dan il-perjodu, Vincenzo nqabad mill-Mori u għaldaqstant il-ftehim spicċa mdendel. Fl-1495, hutu Deonisius u Blasius dahlu għalih billi hadu l-ghelieqi bl-istess kundizzjonijiet għall-prezz ta' sittax-il fjin u sitt karlini (flus Maltin) kull sena. Il-qbiela kellha tithallas dejjem qabel l-Ghid il-Kbir.<sup>7</sup>

Fl-1496, Bartolomeo Bonnici minn Hal Luqa ntrabat li jikkunsinja hames xkejjer qoton mhux mifsduq ta' 50 ratal il-wahda lin-Nutar Mattheus Vassallo. In-nutar kien diġà hallas lil Bonnici hames uqijiet deheb ta' Sqallija, imma l-prezz finali kellu jiġi ddeterminat mid-dwana tal-Imdina. Il-kumplament tal-flus kellhom jithallsu mal-kunsinja, iżda jidher li l-kuntratt kien ikkanċellat aktar tard.<sup>8</sup>

Fl-1499, Garxia Briffa minn Hal Luqa ha b'kera għal erba' snin ir-raba' fil-beneficċju *Ta' Bunixeb*. Dan ir-raba' kien tal-Knisja u qabel kien f'idejn Masius Grima minn Hal Luqa stess.<sup>9</sup> Fil-bidu tal-1500, Ambrogio Bonnici minn Hal Luqa żżewweġ u mar joqghod Hal Safi. Fl-1501, Laurencius Pindin (Bondin) silef uqija u nofs lil Petrus Zammit, li fil-kuntratt rehilu għalqa jissimha *Il-Bajjada* (probabbilment f'Hal Farruġ) u medda raba' magħrufa bhala *Ta' Farmusa* sakemm jithallas id-dejn.<sup>10</sup> Dionisius Zammit minn Hal Luqa żżewweġ lil Francia, bint Andreas u Costanza Binnichi għall-habta tal-1505.<sup>11</sup>

Fl-ahhar deċennji tas-seklu hmistax, Bartolomeo Buttigieg bena l-knisja tat-Twelid tal-Madonna (li tmis ma' dik ta' Santa Marija tal-Ftajjar). Dan Bartolomeo bilfors li kien tal-flus; kif rajna, fl-1467 seta' jaffordja jixtri kurazza -- kapriċċ kbir għal dak iż-żmien. Fl-1506, l-istess knisja kien jiehu hsiebha neputih, Luca Buttigieg.<sup>12</sup> Chiccus Farrugia biegh f'isem martu għalqa magħrufa bhala *Il-Wilġa* fl-1515.<sup>13</sup> Simone Grima, fl-1525, ha bi qbiela l-art *Tal-Lampa* fl-inhawi *Tal-Barrani*. Din l-art, li oriġinalment kienet proprjetà tal-familja Lhudija Mehyr, kienet tajba biss għall-mergha tal-bhejjem.<sup>14</sup> F'dan iż-żmien, Hal Luqa kellu qassis wiehed biss -- Dun Blasio Grima, li jissemma għall-ewwel darba fl-1525 ukoll.<sup>15</sup> Il-kunjomijiet Azzopardi, Bonnici, Briffa, Bondin, Zammit, Grima, Buttigieg, Farrugia, u Vella li ssemmev f'din il-parti kollha jidhru fil-lista tal-*angara* ta' ca. 1485.

Xi whud mill-Halluqin huma saħansitra msemmija b'laqamhom b'kollox. Fil-lista tal-*angara* jitfaċċa Andrea Vella 'Il-Bidni' (seta' kien mill-Gudja), filwaqt li fl-atti notarili ta' Consalvo Canchur tal-1506 insibu lil Masius 'Madiuna' Vella. Il-laqam tal-familja Zammit li harġet minn Hal Millieri kien 'Chardun' (ara t-taqsima li jmiss). F'dawn iż-żminijiet, in-nies kienu aktar magħrufa bil-laqam milli bil-kunjom. Wara kollox, hafna mill-kunjomijiet li nibtu f'Malta fil-Medju Evu kienu oriġinalment laqmijiet.

## Rabtiet ma' Hal Millieri<sup>16</sup>

Wahda mill-aktar familji prominenti f'Hal Millieri lejn l-ahhar tas-seklu hmistax kienet dik ta' Bernardus Zammit, li kien mejjet sal-1495. Kellu minn tal-anqas tmien subien: Michael, Nicolaus, Petrus, Thomasius, Matheus, Laurencius, Manno, u iehor b'isem mhux magħruf. Xi whud minn uliedu u n-neputijiet tiegħu kellhom rabta kbira ma' Hal Luqa. Michael Zammit, imlaqqam 'Chardun', fl-1497, xtara dar f'Hal Luqa b'forn, bitha, u għalqa għall-prezz ta' 26 uqija tad-deheb, flus Maltin. Eventwalment, mar joqghod Hal Luqa fl-1499.<sup>17</sup> Din id-dar kienet fil-vicinanza tal-knisja ta' Sant'Andrija.<sup>18</sup> Nicolaus Zammit kien diġà joqghod Hal Luqa fl-1501; aktarx iżżewweġ lil Dominica, oht Georgii Mallia minn Hal Luqa, fl-istess sena.<sup>19</sup> Fl-1501, huh Petrus iżżewweġ lil Granata minn Hal Luqa, bint Angaray u oht Salvus Briffa, u garr lejn ir-rahall fl-1503.<sup>20</sup>

It-tifel ta' huhom Matheus ukoll imlaqqam 'Chardun', Bernardus, ċertament imsemmi għal nannuh, iżżewweġ lil Dulcia, bint il-mejjet Gaddi u Antonia Camilleri fl-1506; mar joqghod f'dar imhollija mill-ġenituri tal-gharusa, bil-patt u l-kundizzjoni li jibnu dar

ċkejna għal oħt il-mara.<sup>21</sup> Din Dulcia kellha dota tajba; fost affarjiet oħra hadet erba' tomniet art fl-għalqa magħrufa bhala *Tad-Dukkiena* f'Hal Luqa minghand huwa. Missier l-gharus, min-naħa tiegħu, wiegħed lill-koppja għalqa oħra f'Hal Luqa magħrufa bhala *Taċ-Ċawla*, bid-dritt għal nofs l-ilma tal-bir li kien fiha.<sup>22</sup> Petrus, it-tifel ta' Thomasius, sal-1505 kien ukoll joqgħod Hal Luqa.<sup>23</sup> Tifel iehor ta' Thomasius, Vester, miżżewweġ lil Agatha Briffa, kellu medda raba' jisimha *Ta' Farmusa* f'Hal Luqa (imsemmija diġà).<sup>24</sup> L-aħwa Petrus u Vester, għalhekk, kienu kuġini ta' Bernardus. Il-kunjomijiet Mallia u Camilleri wkoll jissemmew fil-lista tal-*angara*.

Familja oħra minn Hal Millieri li kellha rabtiet ma' Hal Luqa kienet dik ta' Paulus Binnichi (aktarx Bonnici) miżżewweġ lil Ventura Zammit. Probabbilment, dan Paolo kien minn Hal Luqa għalkemm kien joqgħod Hal Millieri. Fil-bidu nett tas-seklu sittax, tnejn minn uliedu, Jaimus u Simon, kienu joqgħodu r-rahall.<sup>25</sup> Fl-istess żmien, Marcus Binnichi, hu Jaimus u Simon, biegh lil Bartholomeo Binnichi minn Hal Luqa (aktarx qarib tagħhom) dar u żewġ għelieqi żgħar magħha għal hdax-il uqija bid-dritt li jifdihom. Fil-fatt, xtrahom lura sena wara.<sup>26</sup> Bartolomeo kien aktarx l-istess raġel involut fil-każ tal-bejgħ tal-qoton.

## Familji li għebu u familji li żdiedu

Fil-Lista tad-Dejma għas-sena 1419/20 kien hemm 27 raġel (bi 22 kunjom differenti) minn Hal Luqa u Hal Farruġ li kienu obbligati jagħtu s-servizz tagħhom fil-milizja nazzjonali.<sup>27</sup> Fost il-kunjomijiet ta' dak iż-żmien konna nsibu: Baglio, Barbara, Bugibba, Cadus, Cagege, Cuzin, Debono, Delia, Galata, Multianni, Pullicino, Schembri, Zaira, u iehor li mhux lakemm taqrah (forsi Del Gamuri jew Duhamuri). Dan ifisser li sa madwar l-1485, kienu ntilfu xejn anqas minn erbatax-il kunjom. Dan seta' ġara għal diversi raġunijiet: xi familji setgħu ġarrew għal irhula oħra, oħrajn setgħu sparixxew minhabba xi epidemija jew htif mill-furbani; oħrajn setgħu kienu joqgħodu Hal Farruġ li fil-lista tal-*angara* jissemmew għalihom. Mill-bqija, it-tmienja l-oħra (Axisa, Bonanno, Consiglio, Grima, Mallia, Percopu, Vella, u Zammit) kienu għadhom jeżistu fl-1485; dan jixhed ċerta kontinwità.

Kunjomijiet oħra li laħqu għebu mir-rahall bejn l-1425 u l-1485 kienu Maimuni u Muhumud. Jekk ngħodduhom ma' Bugibba, Cadus, Cagege, Zaira, Deyf, u Hakem, li ntilfu aktar tard, ikollna nikkonkludu li hafna mill-kunjomijiet Maltin b'timbru Musulman kienu diġà għosfru sa ma wasal l-Ordni fl-1530. L-istess għalhom biż-żmien kunjomijiet oħra Maltin bħal Harabi, Rasul, Xara, Buras, u Maxta, iżda dawn ma kinux jeżistu f'Hal Luqa fil-perjodu msemmi.

Fl-aħħar snin ta' qabel il-miġja tal-Kavallieri, madankollu, il-poplu Halluqi baqa' joktor. Mal-familji li kien hemm fl-1485 żdiedu minn tal-anqas tmienja oħra: Bizule, Camenzuli, Falson (Falzon), Gatt, Imbroll, Muscat, Said, u Sapiano. Illum Bizule m'għadux jeżisti. Micallef jispekula li setgħu kienu familji mill-Imdina li sa mis-seklu hmistax kienu bdew iħallu l-belt għall-kampnja fejn setgħu jinnegozjaw ir-raba' u jrabbu l-annimali.<sup>28</sup> Il-fatt li f'Hal Luqa tal-1522 kien hemm għalqa msejja *Ta' Bigeni*, jagħtina x' nifhmu li dan il-kunjom kien laħaq dahal ukoll, sakemm is-sid ma kienx joqgħod barra r-rahall.

Fl-aħħarnett, ta' min josserva li l-ewwel isem tan-nies iddokumentati f'dan l-artiklu hu dejjem Latin-Kristjan (eż. Giorgi, Angelo, Salvu, Bartolomeo, Petru, Joanni, Nicola,

Tomeo, Lorenzo, Ambrogio, eċċ fil-każ tal-irġiel, u Maria, Costanza, Dominica, Antonia, u Agatha, eċċ fil-każ tan-nisa). F'dan il-kuntest, l-assenza tal-isem Andrea tissorprendik.

#### Referenzi

- <sup>1</sup> L-ewwel sinteżi siewja tal-materjal relatat ma' Hal Luqa (ibbażata fuq xoghlijiet ippubblikati) ghamilha Anton Morana, 'Hal Luqa fis-Snin 1419–1530' (hdax-il parti), *Lehen il-Parroċċa – Hal Luqa* (Mejju 1986–Marzu 1987).
- <sup>2</sup> Ara Godfrey Wettinger, 'The Distribution of Surnames in Malta in 1419 and the 1480s', *Journal of Maltese Studies*, no. 5 (1968), pp. 25–48. Il-kunjomijiet jidhru standardizzati skont l-ortografija tal-lum.
- <sup>3</sup> Not. C. Canchur, Arkivju Notarili Valletta (= ANV), R 140/3, f. 37v (1.x.1506).
- <sup>4</sup> Joseph Micallef, *Hal Luqa: Niesha u Ġrajjietha*, Malta, 1975, pp. 5–6. Fl-ewwel grupp ta' rġiel, Micallef iżid lil Giglu Coloyru, imma dan jidher probabbilment bi żball. Micallef jgħodd 58 ruh fil-lista ta' Hal Luqa/Il-Gudja, iżda l-awtur preżenti għadd 60.
- <sup>5</sup> Joseph Micallef, 'Familji Halluqin. Il-Familja Briffa', *Lehen il-Parroċċa: Hal Luqa* (Awwissu 1979), p. 2.
- <sup>6</sup> Not. P. Bonello, ANV, Ms 588, no. 84, f.30v–f.31r (16.x.1467)
- <sup>7</sup> Not. J. Zabbara, ANV, R494/1, f.3 (10.vii.1495).
- <sup>8</sup> Not. J. Zabbara, ANV, R494/1, f.23v (2.ix.1496).
- <sup>9</sup> Arkivju tal-Katidral tal-Imdina (= AKM), CEM, AO, vol. 1, ff. 66r--70r.
- <sup>10</sup> Not. C. Canchur, ANV, R 140/1, f. 96v (18.vii.1501).
- <sup>11</sup> Not. C. Canchur, ANV, R 140/2, f. 138r (9.v.1505).
- <sup>12</sup> Micallef (1975), p. 33.
- <sup>13</sup> Not. C. Canchur, ANV, R 140/6, f. 204r (27.xii.1515).
- <sup>14</sup> Micallef (1975), p. 7.
- <sup>15</sup> Micallef (1975), p. 8.
- <sup>16</sup> Hafna mill-materjal f'din it-taqsimha hu msejjes fuq ix-xogħol ta' Godfrey Wettinger, 'The Village of Hal Millieri: 1419–1530', f'Anthony Luttrell (ed.), *Hal Millieri: A Maltese Casale, Its Churches and Paintings*, Malta: Midsea, 1976, pp. 36–68. Hal Millieri kien rhajjel, illum estint, fl-inhawi taż-Żurrieq, il-Qrendi, l-Imqabba, u Hal Kirkop.
- <sup>17</sup> Not. J. Zabbara, ANV, R 494/2, f. 4 (23.i.1497); AKI, CEM, AO, vol. 2, f. 83r (26.i.1499).
- <sup>18</sup> Din id-data tikkonferma li l-ewwel knisja ddedikata lil Sant'Andrija f'Hal Luqa kienet teżisti ferm qabel ma kien mahsub qabel.
- <sup>19</sup> Not. C. Canchur, ANV, R 140/1, f. 83r (15.ii.1501); f. 129v (7.i.1502).
- <sup>20</sup> Not. C. Canchur, ANV, R 140/1, f. 71r--71v (7.i.1501); f. 214r (21.i.1503).
- <sup>21</sup> Not. C. Canchur, ANV, R 140/2, f. 182v *et seq*; f. 183r. (13.i.1506).
- <sup>22</sup> Not. C. Canchur, ANV, R 140/2, f. 182v (13.i.1506).
- <sup>23</sup> Not. C. Canchur, ANV, R 140/2, f. 142r (18.vii.1505).
- <sup>24</sup> Not. C. Canchur, ANV, R 140/2, f. 142r (18.vii.1505).
- <sup>25</sup> Not. C. Canchur, ANV, R 140/1, f. 140v (5.ii.1502); R 140/3, f. 68v (8.ii.1507).
- <sup>26</sup> Not. C. Canchur, ANV, R 140/2, f. 121 (13.ii.1505).
- <sup>27</sup> Ara Godfrey Wettinger, 'The Militia List of 1419–20. A New Starting Point for the Study of Malta's Population', *Melita Historica*, vol. v, no. 2 (1969), p. 97. Din il-lista mhix mistharra għax tohroġ 'il barra mill-qafas taż-żmien li qed nitkellmu fuqu. F'lista simili ta' ffit snin wara (c. 1425), il-kontingent ta' Hal Luqa/Hal Farruġ kien jikkonsisti minn 37 raġel. Ara Wettinger (1976), p. 38.
- <sup>28</sup> Micallef (1975), p. 6.